



अल्पसंख्यांक मंत्रालय

“जिओ पारशी” योजनेच्या जाहिरात मोहिमेच्या दुसऱ्या टप्प्याचे मुंबईत उद्घाटन

Posted On: 29 JUL 2017 6:47PM by PIB Mumbai

मुंबई 29 जुलै 2017

भारताच्या निर्मितीत पारशी समाजाचे योगदान महत्त्वपूर्ण राहिले असून हा समाज आपल्या संस्कृतीमुळे नेहमीच अन्य समाजासाठी मार्गदर्शक राहिला आहे, असे मत केंद्रीय अल्पसंख्यांक राज्यमंत्री मुख्तार अब्बास नकवी यांनी व्यक्त केले.

मुंबईत आयोजित “जिओ पारशी” योजनेच्या जाहिरात मोहिमेच्या दुसऱ्या टप्प्याचे उद्घाटन आज नकवी यांच्या हस्ते झाले, त्यावेळी ते बोलत होते. देशात पारशी समाजाची लोकसंख्या जरी अल्प प्रमाणात असली तरी हा समाज उदारमतवादी, शिक्षणाप्रती जागरूक आणि शांतताप्रिय असल्याचे ते म्हणाले. पारशी समाजाच्या सुरक्षा आणि विकासासाठी सरकार कटिबद्ध असून या समाजासमोरील समस्यांच्या निराकरणासाठी सरकार सर्वतोपरी सहकार्य करेल असे आश्वासन नकवी यांनी यावेळी दिले.

पारशी समाजाच्या लोकसंख्येत होणारी घट हा चिंतेचा विषय असल्याचे नकवी यांनी नमूद केले. यावर उपाय म्हणून अल्पसंख्यांक मंत्रालयाने जिओ पारशी ही योजना सुरू केली आहे. या योजनेअंतर्गत या समाजाच्या कमी होणाऱ्या लोकसंख्येबद्दल जागरूकता निर्माण करत देशातील या समाजाच्या लोकसंख्या वाढीवर भर दिला जात आहे. या योजनेच्या पहिल्या टप्प्याला 2013 मध्ये सुरुवात झाली होती. या योजनेमुळे 104 पारसी मुलांचा जन्म झाला.

देशाच्या उद्योग क्षेत्रातील जमशेदजी टाटा यांचे महत्त्वपूर्ण योगदान, स्वातंत्र्य संग्रामातील दादाभाई नौरोजी, भिकाजी कामा यांची देशभक्ती, होमी भाभा यांचे अणु ऊर्जा क्षेत्रातील योगदान तसेच फिल्ड मार्शल सॅम माणेकशॉ यांचे सैन्यदलातील योगदान ही भारताच्या समृद्ध इतिहासाची ठळक वैशिष्ट्ये असल्याचे नकवी यांनी यावेळी स्पष्ट केले.

सर्वसमावेशक विकास आणि अंत्योदय हा संकल्प घेऊन केंद्र सरकार समाजाच्या प्रत्येक व्यक्तीसाठी प्रगती, सुरक्षा आणि सन्मान यासाठी काम करत असल्याचे नकवी यांनी यावेळी स्पष्ट केले.

जिओ पारशी योजनेकरता पारजोर फाऊंडेशन, बॉम्बे पारशी पंचायत, टी.आय.एस.एस. मुंबई आणि फेडरेशन ऑफ जोरास्ट्रीयन अंजुमन्स ऑफ इंडिया यांचे योगदान लाभत आहे. कार्यशाळा, जागृती अभियान आदी माध्यमातून या योजनेचा प्रसार केला जात आहे.

S.Tupe/P.Malandkar

(Release ID: 1497724) Visitor Counter : 4

